

# ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 17-03-2026

సమయం : 6.45 గంటలు

## ముఖ్యాంశాలు

1. మైనారిటీల సంక్షేమం కోసం బడ్జెట్‌లో 6 వేల 90 కోట్ల రూపాయల నిధులను కేటాయించినట్లు ఆంధ్రప్రదేశ్ ముఖ్యమంత్రి నారా చంద్రబాబు నాయుడు వెల్లడించారు.
2. రైతులకు అధిక మద్దతు ధర లభించే పంటలను ప్రోత్సహిస్తున్నామని ఆంధ్రప్రదేశ్ వ్యవసాయ శాఖ మంత్రి కె. అచ్చెన్నాయుడు తెలిపారు.
3. బాలికల్లో గర్భాశయ క్యాన్సర్ నివారణకు హెచ్పీవీ టీకా ఉపయోగపడుతుందని ఆంధ్రప్రదేశ్ మంత్రి వై. సత్యకుమార్ యాదవ్ పేర్కొన్నారు.
4. ఆంధ్రప్రదేశ్‌లో వంట గ్యాస్ కొరత లేదని పౌర సరఫరాల శాఖ మంత్రి నాదెండ్ల మనోహర్ స్పష్టం చేశారు.
5. తెలంగాణలో ప్రకృతి వ్యవసాయం చేస్తున్న రైతులకు 'రైతు కిట్ల' పంపిణీని మంత్రి తుమ్మల నాగేశ్వరరావు ఈరోజు లాంఛనంగా ప్రారంభిస్తారు.

=====

మైనారిటీల సంక్షేమం కోసం ఈ ఏడాది బడ్జెట్‌లో 6 వేల 90 కోట్ల రూపాయల నిధులను కేటాయించినట్లు ఆంధ్రప్రదేశ్ ముఖ్యమంత్రి నారా చంద్రబాబు నాయుడు వెల్లడించారు. రంజాన్ మాసం సందర్భంగా ప్రభుత్వ ఆధ్వర్యంలో విజయవాడలో ఏర్పాటు చేసిన రాష్ట్ర స్థాయి ఇఫ్తార్ విందులో ముఖ్యమంత్రి నిన్న పాల్గొన్నారు. ఈ సందర్భంగా చంద్రబాబు నాయుడు మాట్లాడుతూ, ఇమామ్‌లు, మౌజన్‌లకు గౌరవ వేతనాలు అందించడంతో పాటు బకాయిలను కూడా విడుదల చేస్తున్నామని చెప్పారు. వక్స్ ఆస్తుల సంరక్షణతో పాటు ముస్లింల సంక్షేమం కోసం ప్రభుత్వం చర్యలు తీసుకుంటోందని ముఖ్యమంత్రి తెలియజేస్తూ,

వాయిస్ ..30.. సెకన్లు

తెలంగాణ శాసనసభ సమావేశాలకు సభ్యులంతా తప్పనిసరిగా హాజరు కావాలని ముఖ్యమంత్రి ఏ.రేవంత్‌రెడ్డి ఆదేశించారు. బడ్జెట్ సమావేశాల నేపథ్యంలో కాంగ్రెస్ శాసనసభా పక్షం-సీఎల్పీ సమావేశాన్ని హైదరాబాద్‌లో నిన్న నిర్వహించారు. ఈ సందర్భంగా పలు అంశాలపై ముఖ్యమంత్రి పార్టీ నాయకులకు దిశా నిర్దేశం చేశారు. వివిధ అంశాలపై శాసనసభ్యులు అవగాహన పెంచుకోవాలని, వారికి మంత్రులు సమయమివ్వాలని

రేవంత్ రెడ్డి సూచించారు. ప్రతిపక్షాలు లేవనెత్తే అంశాలపై సమాధానం ఇచ్చేందుకు పూర్తి సమాచారం సిద్ధం చేసుకోవాలని ముఖ్యమంత్రి ఆదేశించారు.

-----

రైతులకు అధిక మద్దతు ధర లభించే పంటలను ప్రోత్సహిస్తున్నామని ఆంధ్రప్రదేశ్ వ్యవసాయ శాఖ మంత్రి కె. అచ్చెన్నాయుడు తెలిపారు. ఎన్టీఆర్ జిల్లా, మైలవరం నియోజకవర్గం గొల్లపూడిలో నిర్వహించిన “రైతున్న- మీకోసం” కార్యక్రమంలో మంత్రి నిన్న పాల్గొన్నారు. ఈ సందర్భంగా ఆయన మాట్లాడుతూ, రైతు సేవా కేంద్రాల ద్వారా వివరాలను సేకరించి మార్కెట్ ధరలకు అనుగుణంగా ఖరీఫ్ సీజన్ లో ఏ ప్రాంతంలో ఏ పంటలు వేయాలో సూచనలు ఇస్తామని చెప్పారు. కాలువల మరమ్మతులు పూర్తి చేసి సాగునీటి ఇబ్బంది లేకుండా చర్యలు తీసుకుంటున్నామని మంత్రి పేర్కొంటూ,

వాయిస్..25 సెకన్లు

-----

ఢిల్లీ పర్యటనలో భాగంగా ఆంధ్రప్రదేశ్ ఆర్థికశాఖ మంత్రి పయ్యావుల కేశవ్.. కేంద్ర ఆర్థికశాఖకు చెందిన వివిధ విభాగాల ఉన్నతాధికారులతో నిన్న వేర్వేరుగా సమావేశమయ్యారు. ఈ సందర్భంగా రాష్ట్రానికి ఆర్థిక సాయం, బకాయి నిధుల విడుదలపై కేంద్రానికి వినతిపత్రాలు అందజేశారు. ప్రత్యేక పరిస్థితుల దృష్ట్యా ఆంధ్రప్రదేశ్ కు కొన్ని వెసులుబాట్లు కల్పించాలని విజ్ఞప్తి చేశారు. రాష్ట్రంలో కేంద్ర నిధుల వినియోగంపైనా అధికారులకు వివరించారు. రాయలసీమలోని వివిధ ప్రాజెక్టులకు ఆర్థిక సాయంపై చర్చించారు. అనంతరం రూరల్ డెవలప్ మెంట్ ట్రస్ట్ -ఆర్డీటీ సమస్యల పరిష్కారానికి కేంద్ర పౌర విమానయాన శాఖ మంత్రి కె. రామ్మోహన్ నాయుడుతోనూ సమావేశమై చర్చించారు .

-----

బాలికల ఆరోగ్య రక్షణకు, గర్భాశయ క్యాన్సర్ నివారణకు హెచ్పీవీ టీకా ఉపయోగపడుతుందని ఆంధ్రప్రదేశ్ వైద్య, ఆరోగ్య శాఖ మంత్రి వై. సత్యకుమార్ యాదవ్ తెలిపారు. అనంతపురం జిల్లా ధర్మవరం నియోజకవర్గం బత్తలపల్లి మండలం సంజీవపురం ప్రభుత్వ పాఠశాలలో హెచ్పీవీ టీకా కార్యక్రమాన్ని మంత్రి నిన్న ప్రారంభించారు. విద్యార్థినుల్లో ఆరోగ్య అవగాహన పెంపొందించడంతో పాటు భవిష్యత్తులో క్యాన్సర్ బారిన పడకుండా హెచ్పీవీ టీకా కార్యక్రమం దోహదపడుతుందని సత్యకుమార్ యాదవ్ ఈ సందర్భంగా తెలియజేశారు,

వాయిస్ ..30.. సెకన్లు

-----

ఆంధ్రప్రదేశ్ లో వంట గ్యాస్ కొరత లేదని పౌర సరఫరాల శాఖ మంత్రి నాదెండ్ల మనోహర్ స్పష్టం చేశారు. అమరావతిలోని రాష్ట్ర సచివాలయంలో నిర్వహించిన పాత్రికేయుల సమావేశంలో నిన్న ఆయన మాట్లాడుతూ, సాధారణంగా రోజుకు సుమారు 2 లక్షల 80 వేల గ్యాస్ సిలిండర్ల నమోదులు జరుగుతాయని, ప్రస్తుతం రోజుకు దాదాపు 3 లక్షల సిలిండర్ల వరకు పంపిణీ చేస్తున్నామని తెలిపారు. సామాజిక మాధ్యమాల్లో ప్రచారమవుతున్న షుకార్లను నమ్మి ప్రజలు ఆందోళన చెందవద్దని ఆయన సూచిస్తూ,

వాయిస్ ..25.. సెకన్లు

-----

తెలంగాణలో ప్రకృతి వ్యవసాయం చేస్తున్న రైతులకు ప్రోత్సాహకంగా 'రైతు కిట్ల' పంపిణీని వ్యవసాయ శాఖ మంత్రి తుమ్మల నాగేశ్వరరావు రాష్ట్ర సచివాలయం నుండి ఈరోజు లాంఛనంగా ప్రారంభిస్తారు. జాతీయ ప్రకృతి వ్యవసాయ పథకంలో భాగంగా రాష్ట్రవ్యాప్తంగా ఎంపిక చేసిన రైతులకు 'ఫార్మర్ కిట్స్' పంపిణీ చేయనున్నారు. రాష్ట్రవ్యాప్తంగా మొత్తం 61,125 మంది రైతులకు ఈ కిట్లను అందజేయనున్నట్లు అధికారులు తెలిపారు. సచివాలయంలో ఈ కార్యక్రమాన్ని ప్రారంభించిన అనంతరం, ఆయా జిల్లాల్లోని రైతు వేదికల నుంచి స్థానిక ప్రజాప్రతినిధులు రైతులకు ఈ కిట్లను పంపిణీ చేస్తారు.

-----

“ఏ దేశమేగినా ఎందుకాలిడినా.. ఏ పీఠమెక్కినా ఎవ్వరేమనినా.. పొగడరా నీ తల్లి భూమి భారతినీ.. నిలుపరా నీ జాతి నిండు గౌరవము” అంటూ “జన్మభూమి” గీతాన్ని రచించి.. తెలుగు జాతి గౌరవాన్ని ఎలుగెత్తి చాటిన సుప్రసిద్ధ రచయిత, కవి రాయప్రోలు సుబ్బారావు. ఆయన జయంతి ఈ రోజు. 1892 మార్చి 17వ తేదీన బాపట్లలో సుబ్బారావు జన్మించారు. రాజమహేంద్రవరం నుండి వెలువడే 'ఆంధ్రకేసరి' పత్రికలో ఆయన రచనలు చేసేవారు. అనంతర కాలంలో జాతీయోద్యమంపై కవితలు రాశారు. దేశాభిమానం, భాషాభిమానం ప్రతి ఒక్కరికీ ఉండాలని తెలుపుతూ “ఆంధ్రావళి”, “తెలుగు తోట” వంటి పలు రచనలు చేశారు. తన రచనలతో ప్రజలను ఉత్తేజితులను చేసిన రాయప్రోలు సుబ్బారావు 1984 జూన్ 30న తుది శ్వాస విడిచారు.

-----

కర్ణాటక, తమిళనాడు మీదుగా ఏర్పడిన ద్రోణి ప్రభావంతో ఆంధ్రప్రదేశ్ లో రాసున్న రెండు రోజులపాటు తేలికపాటి నుంచి ఒక మోస్తరు వర్షాలు కురిసే అవకాశముందని అమరావతి వాతావరణ కేంద్రం తెలిపింది. గరిష్ఠ ఉష్ణోగ్రతలు 2 నుంచి 3 డిగ్రీలు తగ్గే అవకాశముందని పేర్కొంది.

తెలంగాణలోనూ ద్రోణి ప్రభావంతో ఈరోజు, రేపు పలు జిల్లాల్లో ఈదురు గాలులతో కూడిన వర్షాలు కురిసే అవకాశముందని హైదరాబాద్ వాతావరణ కేంద్రం వెల్లడించింది.

=====